

## علم، علماء، شریعت اور طریقت کے حوالے سے حضرت سلطان باہو کے نظریات کا ایک تنقیدی و تجزیاتی مطالعہ

\*ڈاکٹر الطاف حسین لنگڑیال

Hazrat Sultan Bahoo was one of the famous saints of Punjab and his poetry is in Rachnavi. Rachnavi is a main and central accent of Punjabi language. Basically this oldest language of this region is extension of Harappa culture. Now days, it is being used to speak by the natives of central Punjab between Lahore and Multan and from Sargodha to Bahawalnagar Districts even in the state of Bikaner India. The above said area has rich traditions of Sufi poetry. This Article is a summary of arts and thoughts of the Rachnavi Sufi poet Hazrat Sultan Bahoo. Especially this is a critical review of his thoughts about Knowledge, Ulama, Shariah and Triqah (Sufi's method to achieve the truth).

پنجاب کے صوفی شعراء میں حضرت سلطان باہو کو ممتاز ترین مقام حاصل ہے۔ وہ ۱۶۳۱ء بمطابق ۱۰۳۹ھ میں شاہجہان کے دور میں موضع اعوان، شورکوٹ ضلع جھنگ، کے اعوان خاندان میں پیدا ہوئے۔ آپ کے والد بایں محمد ایک صالح، شریعت کے پابند، حافظ قرآن، فقیہ اور سلطنت دہلی کے منصب دار اور جاگیر دار تھے۔ (1) اپنے تعارف کے حوالے سے حضرت باہو خود فرماتے ہیں۔

سیر اسرار ذات یا ہو فنا فی ہو فقیر باہو

عرف اعوان ساکن قرب وجوار قلعه شور (2)

انہوں نے ظاہری علوم کا اکتساب باقاعدہ اور روایتی انداز میں نہیں کیا تھا۔ اپنے ایک شعر میں انہوں نے اس امر کی جانب یوں اشارہ کیا ہے کہ: ”اگرچہ میں ظاہری علوم سے محروم ہوں لیکن علم باطنی نے میری زندگی پاک کر دی ہے“ (3)۔ تاہم یہ کہنا درست نہیں ہوگا کہ آپ ظاہری علوم سے قطعی بے بہرہ تھے۔ ان کی تصانیف کی طویل فہرست جو عربی، فارسی اور پنجابی زبانوں پر مشتمل ہے، سے اندازہ ہوتا ہے کہ انہیں نہ صرف اپنے عہد کی علمی زبانوں پر عبور حاصل تھا بلکہ وہ مذہبی علوم سے فیض یاب بھی ہوئے تھے۔

دراصل انہوں نے اپنی والدہ راستی بی بی سے تمام ضروری علوم حاصل کیے اور یہ بھی ممکن ہے کہ آپ

\*ڈاکٹر یکتا بھوانگر کیمپس / اسٹنٹ پروفیسر شعبہ علوم اسلامیہ، اسلامیہ یونیورسٹی بہاولپور

القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (218)

نے اپنے والد سے بھی اکتسابِ علوم کیا ہو جیسا کیونکہ ان کے والد بھی بلند پایہ عالم دین تھے، غیر روایتی طور پر علوم کے اکتساب کی مثالیں تاریخِ اسلامی سے دیگر کئی اسلاف کی بھی دی جاسکتی ہیں۔ (4) جہاں تک باطنی علوم کے حصول کا تعلق ہے سلطان باہو نے اس باب میں اول اول اپنی والدہ بی بی راستی سے اکتساب کیا۔ کہا جاتا ہے کہ انہوں نے اپنی والدہ سے یہ درخواست بھی کی تھی کہ وہ انہیں اپنا مرید بنالیں۔ لیکن انہوں نے انکار کر دیا اور بیٹے کو کسی اور کامرید ہونے کا مشورہ دیا۔ اس پر سلطان باہو مرشد کی تلاش میں نکل کھڑے ہوئے۔ یہ تلاش انہیں شورکوٹ کے جنوب میں گڑھ بغداد نامی آبادی کی جانب لے گئی، جہاں سلسلہ قادریہ کے ایک بزرگ شاہ حبیب اللہ قادریؒ (5) مقیم تھے۔

حضرت شاہ حبیب گیلانی سید ہیں اور حضرت عبدالرزاق خلف الصدق حضرت غوث الاعظم محبوب شیخ عبدالقادر جیلانی قدس سرہ کی اولاد سے ہیں۔ آپ کے والد ماجد سید فتح اللہ بغداد شریف میں بڑے پائے کے بزرگ تھے۔ آپ کی ولادت بھی بغداد شریف میں ہوئی۔ بارہ برس کی عمر میں علوم متداولہ سے فارغ ہو کر چلہ کشی میں مشغول ہوئے۔ اس کے بعد حضرت غوث الاعظمؒ کی جانب سے ارشاد ہوا کہ تم ملک پنجاب میں سدھ نیس (سدھنائی، عبدالکلیم) کے قریب جا کر سکونت اختیار کرو اور وہاں موضع بغداد آباد کرو۔ آپ نے یہاں پہنچ کر پھر بارہ برس عبادت اور چلہ کشی میں گزارے۔ موضع بغداد، دربار مغلیہ سے بطور جاگیر عطا ہوا۔ یہیں آپ کا مزار ہے۔

بہر طور سلطان باہو، شاہ حبیبؒ کے حلقہٴ ارادت میں شامل ہو گئے۔ کچھ عرصہ بعد شاہ حبیبؒ نے انہیں اپنے پیر سید عبدالرحمن (6) سے رجوع کرنے کا مشورہ دیا۔ سید عبدالرحمن قادری کے بارے میں جو معلومات دستیاب ہیں ان سے پتہ چلتا ہے کہ وہ مغلیہ دار الحکومت میں رہتے تھے اور روایتی معنوں میں صوفی نہیں تھے۔ شاہی منصب دار تھے۔ اور بظاہر دنیا داری کی زندگی بسر کرتے تھے۔ لیکن درحقیقت روحانی ارتقاء کے اعلیٰ ترین مدارج تک پہنچے ہوئے تھے۔ وہ سید عبدالقادر جیلانیؒ کی اولاد سے تھے۔ چنانچہ سید عبدالرحمن سے ملنے سلطان باہو دہلی پہنچے۔ یہ اورنگ زیب عالمگیر کے عہد حکومت کا واقعہ ہے۔ چونکہ ان کا تعلق قادری مکتبہ فکر سے تھا اور وہ دارالاشکوہ کے حوالے سے عالمگیری تشدد کا نشانہ بنے ہوئے تھے۔ اس لیے معلوم ہوتا ہے کہ سلطان باہو کی دار الحکومت میں موجودگی کو شک و شبہ کی نگاہوں سے دیکھا گیا ہوگا۔ ڈاکٹر لاجپت رام کرشن لکھتی ہیں کہ عالمگیر ان کے بارے میں اطلاعات منگوا تا رہتا تھا (7)۔ قیام دہلی کے دوران حضرت باہو کے خود شہنشاہ ہند یا اس کے اہل کاروں کے ساتھ تضادات پیدا ہوئے تھے۔ غالباً دہلی سے واپسی کا سبب بھی یہی تھا۔

القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (219)

علوم و فنون کی باقاعدہ عدم تکمیل کے باوجود تصنیف و تالیف سلطان باہو کا مشغلہ تھا۔ یہ مشہور ہے کہ انہوں نے ایک سو چالیس کے قریب کتب لکھی تھیں۔ ان میں سے بہت سی زمانے کی خرد برد کی نذر ہو چکی ہیں۔ تاہم اب بھی ان کے بعض رسالے اور کتب دستیاب ہیں۔ یہ کتب عربی اور فارسی زبانوں میں لکھی گئی ہیں۔ جملہ دستیاب کتب کے اردو تراجم شائع ہو چکے ہیں۔ ان میں سے اکثر چھوٹے چھوٹے رسالے ہیں۔ سلطان باہو کے چند مخصوص موضوعات ہیں۔ حضرت باہو کا مطالعہ فی الواقعہ ہماری دیہاتی دانش کا مطالعہ ہے۔ سلطان باہو، محکم الفقراء میں ان لوگوں کا ذکر کرتے ہوئے جو علم و ہنر کی وقعت کے قائل نہیں، لکھتے ہیں:

”علم اور عالم کا دشمن تین قسموں سے خالی نہیں ہوتا۔ کافر ہوتا ہے یا فاسق یا جاہل اور فقرا کا دشمن بھی اسی طرح حاسد ہوتا ہے یا منافق یا کاذب غافل مردہ دل۔ جاہل تین قسم کا ہوتا ہے:

۱۔ جاہل کافر جو کلمہ طیبہ نہ پڑھے۔

۲۔ وہ جاہل جو اللہ تعالیٰ کو ظاہر و باطن حاضر و ناظر نہ جانے۔

۳۔ وہ جاہل جو کمینہ دنیا کا پرستار اور اپنی خودی میں مست ہو، (8)۔

اسی طرح محکم الفقراء خوردہی میں زندگی کے مادی لوازمات پر بحث کرتے ہوئے سلطان باہو رقم طراز ہیں:

”دنیا کا ذکر بالکل شیطانی بات ہے۔ نفس شیطانی ہے اور دنیا لٹیری۔ روپیہ پیسہ سے دوستی وہی رکھتا ہے جو خدا کا دشمن ہو۔ دنیا سراسر شرک ہے اور ریا کار لوگ کفر و غرور میں ہیں۔ دنیا دار آدمی مفلس ہے۔ دنیا کا مکان بنخیل کا گھر ہے۔ جو شخص ایماندار رہ کر مرادہ اپنے ساتھ سوخڑانے لے گیا اور جو بے ایمان ہو کر دنیا سے گیا وہ ناداروں میں مرا۔ وہ زبان سے دنیا دنیا پکارتا ہوا سو گناہ لے گیا۔ عارفوں کے لیے دنیا کو ترک کرنا ہی عزت و مرتبے کا موجب ہے۔ اللہ تعالیٰ نے فرمایا: ﴿قل متاع الدنیا قلیل﴾ (کہہ دیجیے کہ دنیا کا سرمایہ قلیل ہے)۔ پس دنیا کی اصل خون حیض ہے۔ دنیا کا طالب وہی ہوتا ہے جو ولد الزنا اور ولد الحیض ہو یعنی بالکل حرامی۔ حرام کی طلب میں لگا ہو، (9)۔

یہی مضمون ان کی رچنا وی سی حرنی کے اس بند سے یوں مترشح ہے۔

ایہہ دنیا زان حیض پلیدی، ہرگز پاک نہ تھیوے ہو

جیس فقر، گھر دنیا ہووے، لعنت اس دے جیوے ہو

حب دنیا دی رب تھیں موڑے، ویلے فکر کچوے ہو

سہ طلاق دنیا نوں دینے، جے باہو سچ کچھوے ہو (10)

وہ فلسفیانہ موٹنگائیوں سے گریز کرتے ہیں۔ سیدھی سادی باتیں خطبوں جیسے انداز میں کہے چلے جاتے ہیں۔ نثری نگارشات کے علاوہ دو شعری مجموعے بھی سلطان باہو سے منسوب کیے جاتے ہیں۔ ایک مجموعہ فارسی زبان میں ہے اور دوسرا چناوی میں۔ سلطان باہو کی موجودہ شہرت کا انحصار ان کی رچناوی شاعری پر ہے۔ اسی نے انہیں حیات جاوداں عطا کی ہے۔ حالانکہ وہ اپنی اس شاعری کو درخور اعتنا تصور نہیں کرتے تھے۔ اور مرزا غالب اور علامہ اقبال کی طرح فارسی میں شعر کہنا پسند کرتے تھے۔ رچناوی بولی میں یہ دیوان بھی ان کی وفات کے بعد مرتب کیا گیا تھا۔ بہر طور اس باب میں ہم سلطان باہو کے نظام فکر کا مطالعہ پیش کرتے ہوئے ان کی رچناوی شاعری کے علاوہ ان تمام نثری تصانیف کو بھی پیش نظر رکھیں گے جو نئی زمانہ دستیاب ہیں۔ ان کی وجہ شہرت شاعری سہی لیکن ان کے پورے نظام فکر کا فہم حاصل کرنے کے لیے دیگر تصانیف کو نظر انداز کرنا محال ہے۔

اس صوفی دانش ور کا تعلق تصوف کے قادری مکتبہ فکر سے تھا۔ یہ تعلق اس قدر شدید تھا کہ انہوں نے اپنی تحریروں میں جا بجا اپنے روحانی سلسلے کی عظمت کا چرچا کیا ہے اور عمومی صوفیانہ رجحان کے برعکس قادری سلسلے کے علاوہ دیگر صوفیانہ سلسلوں کو گمراہ کن، بیچ اور ناپسندیدہ قرار دیا ہے۔ (11) دراصل وہ قادری مکتبہ فکر کے دائیں بازو کی نمائندگی کرتے ہیں جس سے وابستہ دانشور راسخ الاعتقادیت کے زیر اثر رہے تھے اور اپنے کائناتی نقطہ نظر کی تشکیل عقیدہ پرستی کے حوالے سے کرتے تھے۔

تاہم ہمیں اس امر کو پیش نظر رکھنا ہوگا کہ فرقہ پرستی کا یہ رویہ سلطان باہو کی نثری تحریروں تک محدود ہے۔ شاعری اور خصوصاً پنجابی (رچناوی) شاعری میں انہوں نے جو کچھ کہا ہے وہ سترہویں صدی کے دیگر قادری دانشوروں سے زیادہ مختلف نہیں۔ چنانچہ شاعری میں ایک جگہ کہتے ہیں کہ: ”میں سنی ہوں نہ شیعہ۔ میرا دل ان دونوں سے دکھا ہوا ہے“

نہ میں سنی نہ میں شیعہ، میرا دوہاں توں دل سڑیا ہو

مک گئے سبھے خشکی پینڈے، جدوں دریا وحدت وچ وڑیا ہو

سے منتارے تڑتڑ ہارے، کوئی کنارے چڑھیا ہو

چڑھ گئے پار کنارے باہو، جہاں مرشد داٹھ پڑیا ہو (12)

القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (221)

اور یہ کہ عارفوں کا مذہب عشق و عرفان ذات حق ہے۔ وہ ہندو ہیں نہ مسلمان۔ عشاق صرف مسجدوں میں جا کر سجدے نہیں کرتے۔ وہ تو ہر لمحہ محبوب کے حضور رہتے ہیں“

نہ اوہ ہندو نہ اوہ مومن، نہ سجدہ دین مسیتی ہو  
دم دم دے وچ ویکھن مولا، جنہاں قضا نہ کیستی ہو  
آہے دائے تے بنے دیوانے، جنہاں ذات صحیح و نچ کیستی ہو  
میں قربان تہاں توں باہو، جنہاں عشق بازی چن لیتی ہو (13)

اور ایک اور جگہ لکھتے ہیں کہ: ”میں نہ تو جوگی ہوں اور نہ ہی جنگم۔ نہ ہی مسجدوں میں جا کر لمبی لمبی عبادتیں کرتا ہوں۔ نہ ہی ریاضتیں کرتا ہوں۔ میرا ایمان محض یہ ہے کہ جو لمحہ غفلت کا ہے وہ لمحہ کفر کا ہے

نہ میں جوگی نہ میں جنگم نہ میں چلا کما یا ہو  
نہ میں بھج مسیتی وڑیا نہ تبا کھڑ کا یا ہو  
جو دم غافل سو دم کافر مرشد ایہہ فرمایا ہو  
مرشد سوئی کیستی باہو پل وچ جا پہنچایا ہو (14)۔

صوفیاء نہ مابعد الطبیعات کے ضمن میں یہ کہا جاسکتا ہے کہ وہ فلسفہ وحدت الوجود کے قائل تھے۔ وحدت الوجودی خیالات سلطان باہو کی شاعری میں کثرت سے ملتے ہیں۔ تاہم یہ فلسفہ ان کے نظام فکر کی بنیاد نہیں بنا سکا۔ یہ بات تو بالکل واضح ہے کہ وہ وحدت الوجود کے فلسفے کو ایک کائناتی نقطہ نظر کے طور پر قبول نہیں کرتے۔ زندگی اور کائنات کے بارے میں ان کا یہ رویہ اس فلسفے سے ہم آہنگ نہیں۔ نہ ہی وہ اپنے عہد کے دیگر قادری دانش وروں کی طرح وحدت الوجود کے سماجی اور مذہبی نتائج کو قبول کرتے ہیں۔ یہ فلسفہ ان کے ہاں محض ایک صوفیانہ اور شاعرانہ تعقل رہتا ہے۔ (15)

ان کا نقطہ نظر دیگر وحدت الوجودی فلاسفہ سے ہم آہنگ بھی ہے، لیکن وہ اسے مستحکم بنیاد نہیں بناتے بلکہ وحدت الوجود کی ایسی توجیہ کرتے ہیں، جسے راسخ الاعتقادیت سے ہم آہنگ کیا جاسکے۔ چنانچہ فنا کے تصور کی توجیہ کرتے ہوئے وہ کہتے ہیں کہ اس سے عام مراد، ذات باری تعالیٰ کے ساتھ بقا حاصل کرنا ہے لیکن انتہائی فنا یہ ہے کہ نفس شیطان سے کنارہ کش ہو۔ (16)۔ ظاہر ہے کہ یہ زاویہ نگاہ دیگر وحدت الوجودی صوفیاء کے نقطہ نظر سے بالکل مختلف ہے۔ راسخ الاعتقاد کی جانب اسی رجحان کے حوالے سے سلطان باہو نے شیخ احمد سرہندی کی مانند طریقت پر شریعت کو ترجیح دی ہے، وہ لکھتے ہیں:

القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (222)

”بعض طریق والے کہتے ہیں اور اکثر سنا بھی جاتا ہے کہ نفلی روزے رکھنا روٹی کی بچت ہے اور نماز ادا کرنا بیوہ عورتوں کا کام ہے اور حج کرنا جہاں کی سیر کرنا ہے۔ دل ہاتھ میں لانا البتہ مردوں کا کام ہے۔ (لیکن درحقیقت) جو ایسا کہتے ہیں غلط کہتے ہیں بلکہ وہ خود پریشان حالت بد مذہب جو دم کو بند کر کے دل کو جنبش دیتے ہیں۔ یہ طریقہ اور رسم تو کافروں کی ہے۔ بہتر تو یہ کہ تو ان مردہ دلوں کا منہ نہ دیکھے۔“ (17)

ان خیالات کا اظہار محکم الفقراء میں بھی کیا گیا ہے۔ اسی رسالے میں آگے چل کر وہ کہتے ہیں کہ:

”آدمی سب سے افضل ہے۔ کوئی چیز انسان کے مرتبے کو نہیں پہنچ سکتی۔ جو کچھ پیدا کیا گیا ہے، سب انسان کے لیے کیا گیا ہے اور آدمی اللہ تعالیٰ کو پہچاننے کے لیے پیدا کیا گیا ہے اور جو شناخت کی طلب نہیں کرتا وہ بمنزلہ حیوان ہے۔ اس کے بدلے جمادات اور نباتات یا اور کسی قسم کے حیوانات پیدا ہوتے تو بہتر تھا۔ ان آدمیوں کی اوقات پر لعنت ہے جو کہتے، گائے اور بھڑوں کی طرح ہیں۔ بڑے تعجب کی بات ہے کہ اپنی بے وقوفی کے سبب قیامت کے دن دیدار الہی کے اُمیدوار بنتے ہیں۔ انہیں یہ معلوم نہیں کہ جو دنیا میں اندھا ہے آخرت میں بھی اندھا ہی رہے گا۔ چنانچہ ایک بزرگ نے بطور اشارہ لکھا ہے کہ پیغمبر خدا ﷺ کی اُمت وہی ہے جو آنحضرت ﷺ کی پیروی کرے۔ پیرو کے معنی ہیں قدم قدم چلنے والا یعنی جہاں پر آنحضرت ﷺ کے قدم مبارک کے نشان ہیں وہاں پر اپنا قدم پہنچائے۔ جب خود وہاں نہ پہنچے گا تو پھر وہ پیرو کس طرح شمار ہوگا۔ پیروی صرف کہنے کو نہیں کہہ سکتے بلکہ قدم قدم چلنے کا نام ہے۔ اس سے قیاس کر لو کہ پیغمبر خدا ﷺ کہاں تک پہنچے ہوں گے۔ جو شخص اپنے آپ کو وہاں تک نہیں پہنچاتا وہ پیروی سے باز رہ جاتا ہے اور جب پیروی سے باز رہا تو اُمت میں کس طرح شمار ہو سکتا ہے“ (18)۔

شریعت کو طریقت پر ترجیح دینے کے باب میں سلطان باہو کے یہ خیالات شیخ احمد سرہندی کے افکار سے ملتے جلتے ہیں۔ ان کے زمانے تک پنجاب میں شیخ کے خیالات کو زیادہ فروغ حاصل نہیں ہوا تھا۔ اگرچہ ان کی رچناوی شاعری میں اس باب میں ان کے خیالات کی تصویر اس کے بالکل ہی برعکس دکھائی دیتی ہے (19) اس کی وجہ یہ ہے کہ ان کے ہاں بے روح روزے اور نمازیں و دیگر عبادات، بلا خشوع و خضوع اور ریاکاری سے پر زوال اور بلا ذوق و شوق چلے اور بلا عشق الہی زُہد و تقویٰ بے فائدہ کام ہیں۔ چنانچہ ان کے یہ خیالات شریعت اسلامی کے برعکس نہیں ہیں بلکہ عین مطلوب ہیں۔ علاوہ ازیں آپ کا علوم و فنون اور صوفیانہ و غیر صوفیانہ نظریات کی کشمکش اور آویزش کے گڑھ ہندوستان کے پایہ تخت دہلی میں سید عبدالرحمن کے ہاں قیام اور ان کے حلقہ ارادت میں شامل ہونا، وحدت الوجود اور وحدت الشہود کی آویزش سے نہ

القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (223)

صرف ان کا آگاہ ہونا لازم کرتا ہے بلکہ تختِ سلطنت کی قوت کی آڑ میں وحدت الوجودی فلسفہ کو اپنانے اور شریعت کو ترک کرنے کے نتائج و عواقب سے بخوبی واقفیت ان کے پہلے خیالات میں اصلاح اور جدت کا باعث بنی ہوگی۔ اور کچھ بعید نہیں کے ہمارے ممدوح صوفی دانشور نے اپنے مرشد کی زیر تربیت مقامات سلوک طے کرتے ہوئے ایک طرح کے تقابلی اور تنقیدی مطالعہ کے بعد ان خیالات کو اخذ کیا ہو۔ صوفیاء، فلاسفہ اور دانشوروں کے ہاں نظریات کی تجدید و اصلاح اور چنگی کے ارتقائی مراحل کوئی نئی بات نہیں۔ ہمارے اس خیال کی تائید اس بات سے بھی ہوتی ہے کہ دربار اور اہل دربار سے ان کے تضادات دہلی سے آپ کی واپسی کا باعث بنے۔ ظاہر ہے کوئی بھی خود سر اور خود پرست حکومت آختر شیخ سرہندی جیسے خیالات رکھنے والے کسی زبان آور صوفی کو آخر کیسے برداشت کر سکتی ہے؟ ان کو تو ایسے مافوق الفطرت دیومالائی وحدت الوجودی خیالات و نظریات راس آتے ہیں جو ان کو ظل الہی ثابت کریں اور ان کے اقتدار کی طوالت اور انسانوں کی گردنوں پر سوار رہنے کا باعث بنیں۔

چنانچہ شریعت کو طریقت پر ترجیح دینا ہی دراصل صوفیائے راتخین کا وطرہ رہا ہے، اسی لیے تو اپنی دیگر تصانیف میں انہوں نے کثرت سے اس موضوع پر اظہار خیال کیا ہے۔ ان کا نقطہ نظر یہ ہے کہ:

۔ بیروں منہ قدم ز شریعت محمدی

گر عارفی تو محرم اسرار شو حقیقت

سلطان باہو کے نزدیک مرشد کی تعریف ہی یہ ہے کہ وہ سنت نبویؐ کو زندہ کرے اور بدعت کو مٹائے (20)۔ کیونکہ شریعت کی پابندی کے بغیر حق کی جستجو محال ہے (21)۔ جو شخص مذہبی قانون پر چلنے کے بغیر اپنی شیخ زادگی کے بھروسے سے رہبری اور پیشوائی کرے گا وہ خود بھی گمراہ ہوگا اور دوسروں کو بھی گمراہ کرے گا۔ یعنی اگر اس کا ایک فعل بھی شرع محمدی کے خلاف ہے تو وہ صوفی نہیں بلکہ شیطان ہے۔ اس سے بالکل کنارہ کشی کرنی چاہیے (22)۔ پس جو لوگ خلاف شرع ہیں وہ معرفت سے محروم ہیں (23) صحوا و سکر کے پرانے صوفیانہ مسئلے پر اپنی رائے کا اظہار کرتے ہوئے سلطان باہو راسخ الاعتقاد صوفیاء کی طرح اول الذکر کو مؤخر الذکر پر ترجیح دیتے ہیں۔ کیونکہ ”دیوانہ سب سے بے گناہ اور ہشیار شریعت شہسوار اور عارف نظارہ ہوتا ہے“ (24)۔ جو شخص معرفت الہی میں یگانہ ہو جاتا ہے۔ وہ مجذوب یا دیوانہ نہیں ہوتا۔ بلکہ فقر کے انتہائی مقام پر پہنچ کر شریعت کی پابندی اور بھی ضروری ہو جاتی ہے (25)۔ طالب حق کسی مقام پر بھی مذہبی قانون کی اہمیت کو نظر انداز نہیں کر سکتا (26) وہ شریعت پر قدم بقدم چلتا ہوا منزل مقصود کو پہنچتا ہے۔

القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (224)

بادی النظر میں دیکھا جائے تو یہ تمام تصورات، رسائی اور حوالہ جاتی نظام راسخ الاعتقاد علماء اور اہل ظاہر سے مشابہت رکھتے ہیں۔ اور اس لحاظ سے سلطان باہو کا علمائے ظاہر سے کسی تضاد کے موجود ہونے کا تصور نہیں کیا جاسکتا۔ تاہم حقیقی صورت حال اجواس سے بالکل مختلف نظر آتی ہے، ان کے نظام فکر میں علمائے ظاہر اور مذہبی قانون کے محافظ ہمیشہ ایک ولن کی صورت میں سامنے آتے ہیں اور ان کی شدید تکتہ چینی اور طنز کا معروض ہیں۔ ان لوگوں پر حضرت باہو کی تکتہ چینی کا آغاز عالمگیری دور کے علما کی منافقت، دنیاپرستی، جاہ طلبی، جہالت اور تنگ نظری کے حوالے سے ہوتا ہے۔ چنانچہ اپنے معاصرین پر تنقید کرتے ہوئے وہ لکھتے ہیں کہ:

”اس زمانے میں علم کتابوں میں ہے اور عالم قبروں میں ہیں۔ یہ ظاہری علماء بادشاہی حضور و قرب کے متلاشی، طلب معاش، طلب خورد و نوش میں لگے رہتے ہیں۔ یہ بمنزلہ مزدور ہیں۔ نفس امارہ کی قید میں ہیں۔ دنیاوی درجوں کے لیے نماز استخارہ پڑھتے ہیں لیکن الا اللہ کی معرفت اور جناب پیغمبر خدا کی مجلس کا رخ نہیں کرتے۔ اور چک زمین زراعت فصل ربیع اور فصل خریف کے لیے اس قدر افسوس اور آہ وزاری کرتے ہیں کہ دنیا جہاں کو اپنی طرف بلا لیتے ہیں۔ دنیاوی طلب بدعت کی جڑ ہے اور طلب الہی ہدایت کی بنیاد ہے۔ اہل بدعت اور اہل ہدایت کی ہم نشینی راس نہیں آتی۔ قرآن مجید میں لکھا ہے کہ شیطان تمہارا دشمن ہے۔ اس سے خبردار رہو۔ دنیا سے دل ہٹالو۔ نفس امارہ کی متابعت نہ کرو۔ جو شخص قرآن شریف کے خلاف کرتا ہے وہ عالم باعمل اور وارث انبیاء ہے نہ کامل فقیر باطن صفا ہے“ (27)۔

علماء پر سلطان باہو کا ایک اہم اعتراض یہ ہے کہ علم نے انہیں بے جا قسم کے فخر و غرور کا شکار بنا دیا ہے۔ اسی بنا پر انہوں نے سلامتی اور ہدایت کی راہ تیاگ دی ہے (28)۔ عالمگیری دور کے علماء کا ذکر کرتے ہوئے وہ کہتے ہیں کہ یہ علماء گدھوں کی طرح کتابوں کا بوجھ اٹھائے گلیوں میں مارے مارے پھرتے رہتے ہیں، جہاں ان کی مادی خواہشات کی تسکین کا امکان ہو، وہاں بڑے بڑے مسئلے بیان کرتے ہیں (29)۔ یہ راہ حق سے ہٹے ہوئے لوگ ہیں اور اپنے مکرو فریب کے جال میں لوگوں کو پھنساتے رہتے ہیں۔ بظاہر یہ لوگ اہل حضور ہونے کا دعویٰ کرتے ہیں لیکن اصل میں وہ صداقت اور خدا سے دور رہتے ہیں۔

علمائے ظاہر کے مقابلے میں سلطان باہو فقیر کا تصور پیش کرتے ہیں۔ جہاں علماء لذاتِ نفس و دنیا میں مبتلا ہو کر نفس پروری کرتے اور لذتِ یاد الہی سے بیگانہ رہتے ہیں۔ وہاں فقر اشب و روز یاد خدا میں غرق ہوتے ہیں (30)۔ یہ سوال اٹھاتے ہوئے کہ فقیر اور عالم میں کیا فرق ہے، سلطان باہو خود ہی یہ جواب دیتے ہیں کہ:



القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (225)

”فقرا ہمیشہ ذوق و شوق، غرق و استغراق میں رہتے ہیں اور علماء تحقیق مسئلہ مسائل اور بحث و مباحثہ میں رہتے ہیں۔ علوم و فنون و مسئلہ مسائل قبر سے جدا ہو جاتے ہیں اور یاد الہی ہمیشہ کے لیے فقیر کے ہمراہ ہوتی ہے و قبر میں بھی اس کی رفیق بنتی ہے، کبھی اس سے جدا نہیں ہوتی۔ فقرا صاحب معرفت اور اہل توفیق ہوتے ہیں۔ علماء و فقہا سلاطین و امراء کے ہم نشین ہوتے ہیں اور فقرا خدا کے ہم نشین ہوتے ہیں“ (31)۔

فقیر کا ہر قدم شرع کے مطابق ہوتا ہے۔ وہ کسی حال میں بھی سنت نبوی کو ترک نہیں کر سکتا۔ (32) علماء کی مخالفت سے یہ نتیجہ اخذ کرنا غلط ہوگا کہ سلطان باہو خود علم کو ناپسندیدہ کرتے ہیں۔ صوفیوں میں ایسے گروہ موجود رہے ہیں جو علم کو بذاتہ برائے تصور کرتے تھے۔ تاہم سلطان باہو ان میں سے ایک نہیں ہیں۔ علماء کی مخالفت اصل میں اپنے عہد کے مدعیان علم کے کردار کے مشابہے اور تجزیے سے پیدا ہوئی تھی۔ جہاں تک خود علم کی اہمیت کا تعلق ہے سلطان باہو اس کا پوری طرح اعتراف کرتے ہیں۔ ان کے نزدیک خدا کی تلاش بھی بغیر علم کے محال ہے۔ جاہل اپنے نفس کا غلام ہوتا ہے اس لیے وہ اپنی جبلتوں سے ماورا ہو کر حق و صداقت کی یافت کی طرف توجہ نہیں دیتا۔ علم دین اور دنیا دونوں میں فلاح کے لیے ناگزیر ہے۔ دونوں جہان کی نعمت علم ہے۔ شیطان کا قاتل علم ہے۔ مسلمان کنندہ علم ہے۔ نفس امارہ کے لیے صحت جان ہے۔ آتش دوزخ کے لیے ڈھال ہے۔ علم سے ظاہری باطنی تمام اسرار منکشف ہوتے ہیں (33)۔ علم ہی دینی اور دنیاوی نجات کا وسیلہ ہے۔ علم کی اہمیت مسلم ہے لیکن عمل کے بغیر دیوانگی ہے (34)۔ علم اور عالم میں جدلیاتی اضافت موجود ہے۔ دونوں ایک دوسرے کی تکمیل کرتے ہیں اور ایک دوسرے کے بغیر بے معنی ہیں۔ سلطان باہو کہتے ہیں کہ اگر تمام عالم عامل بھی ہوں، سچ بولیں اور حلال کھائیں اور محض خدا کی خاطر علم حاصل کر کے دوسروں کے لیے نیک عمل کی مثال بنیں تو اس سے بہتر اور کیا ہو سکتا ہے (35)۔ جہالت سے بدتر شے دنیا میں اور کوئی نہیں ہے لیکن عمل کے بغیر علم بانجھ عورت کی طرح ہے (36)۔ عمل سے ہمارے دانشور کی مراد ظاہری عمل نہیں۔ اسے وہ منافقت قرار دیتے ہوئے مسترد کر دیتے ہیں۔ وہ عالم اور علم کے درمیان وجودی تعلق کے قائم ہونے کی خواہش کرتے ہیں۔ جہاں علم نہ تو تجربی رہتا ہے اور نہ ہی فرد سے اس کا تعلق منافقت کا تعلق ہوتا ہے بلکہ وہ فرد کی ذات کا حصہ بن کر اس کی نشوونما اور ترقی میں رہنما بنتا ہے۔

علم سے بے خبری کے عالم میں انسان نفس امارہ کا غلام بن کر زندہ رہتا ہے۔ وجود کی یہ سطح ہے جہاں انسان اور حیوان میں کوئی فرق باقی نہیں رہتا۔ انسان حیوان ہی کی طرح اپنی جبلتوں اور بلا و اسطہ ضرورتوں کی تسکین کی خاطر مصروف رہتا ہے۔ سلطان باہو نے نفس امارہ کو انسانی وجود میں بجز نلہ بیزید قرار دیا

القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (226)

ہے (37)۔ ان کے نزدیک انسان کی زندگی کا حقیقی نصب العین یہ ہے کہ وہ اس پست سطح حیات سے بلند ہو کر اپنی ذات کے روحانی امکانات کی تکمیل کرے اور یوں وجود کی اعلیٰ ترین سطح تک رسائی حاصل کرے۔ قرآنی نفسیات کی اصطلاحات استعمال کرتے ہوئے سلطان باہو نے وجود کی اس سطح کو نفس مطمئنہ سے تعبیر کیا ہے۔ (38)

سلطان العارفین حضرت سلطان باہو گوسی حرنی کا موجد و بانی مانا گیا ہے۔ آپ کے کلام کی خاص پہچان اور امتیازی وصف ہر بند کے آخر میں ’ہو‘ کا استعمال ہے اور آپ کی شہرہ آفاق سی حرنی کا سب سے معروف اور زبان زد عام بند ’الف اللہ چنے دی بوٹی‘ ہے:

الف اللہ چنے دی بوٹی، مرشد من وچ لائی ہو  
نفی اثبات داپانی ملیس، ہر رگے ہر جائی ہو  
اند ر بوٹی مشک چایا، جاں پھلن تے آئی ہو

جیوے مرشد کامل باہو، جیس ایہہ بوٹی لائی ہو (39)

ان کے ہاں منافقت، دورنگی اور ریا کے خلاف شدید رد عمل پایا جاتا ہے۔ وہ بے ادب عالموں اور جاہل زاہدوں اور تارک دنیا لوگوں کے اخلاص، احسان اور خالص نیت کے بغیر اعمال کو بے کار قرار دیتے ہیں۔

تسی پھیری تے دل نہ پھریا کی لیناں تسی پھڑ کے ہو  
پڑھیا علم تے ادب نہ سکھیا، کی علم نوں پڑھ کے ہو  
چلے گئے تے گجھ نہ کھنیا، کی لیناں چلیاں وڑ کے ہو

جاگ بناں دُدھ جمدے نہ باہو، بھانویں لال ہوں کڑھ کڑھ کے ہو (40)

تسیج داتوں کسی ہوئیوں، ماریں دم ولہیاں ہو  
من دامکا پک نہ پھیریں گل پائیں پنچ ویہاں ہو  
دیون لگیاں گل گھوٹو آوی، لون لگے جھٹ شینہاں ہو

پتھر چت جہاں دے باہو، اُتھے ضائع وسنا مینہاں ہو (41)

اسلامی تصوف میں صوفی، متصوف اور مستصوف کی اصطلاحات معروف ہیں۔ مقامات سلوک طے کر کے منزل مقصود تک پہنچ جانے والے کو صوفی کہا جاتا ہے، جو ابھی صوفیانہ طریق کو اختیار کر کے اس راستے

القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (227)

میں کوشش کر رہا ہوا سے متصوف کہتے ہیں۔ مگر جو نہ صوفی ہو اور نہ اس نے صوفیانہ طریقہ اختیار کیا ہو بلکہ جو دنیا کا مال و متاع اور مرتبہ و عزت حاصل کرنے کے لیے محض ظاہری وضع قطع اور لباس وغیرہ سے فریب کاری کر کے اپنے آپ کو صوفی ظاہر کرے وہ متصوف کہلاتا ہے (42)۔ ایسے متصوفین یعنی جھوٹے صوفیوں کی مذمت ان الفاظ میں کرتے ہیں:

جے رب ناتیاں دھوتیاں ملدا، تاں ملدا ڈڈواں چھیاں ہو  
جے رب لمیاں والاں ملدا، تاں ملدا ابھیڈاں سسیاں ہو  
جے رب راتیاں جاگیاں ملدا، تاں ملدا اکال کڑچھیاں ہو  
جے رب جتیاں ستیاں ملدا، تاں ملدا ادانداں خصیاں ہو  
انہاں گلاں رب حاصل ناہیں باہو، رب ملدا اولیاں چھیاں ہو (43)

قرآن حکیم کی درج ذیل آیات ملاحظہ ہوں

مثل الذین حَمَلُوا النُّورَ ثُمَّ لَمْ يَحْمِلُوها كمثل الحمَارِ يَحْمِلُ اسْفَارًا . (44)  
جن لوگوں کو تورات پر عمل کرنے کا حکم دیا گیا پھر انہوں نے اس پر عمل نہیں کیا ان کی مثال  
اس گدھے کی سی ہے جو بہت سی کتابیں لادے ہو۔

ولا تشتروا بآئینی ثمنًا قليلاً . (45)

اور میری آیات کو تھوڑی تھوڑی قیمت پر فروخت نہ کرو۔

ان الذین يشترون بآیت اللہ ثمنًا قليلاً اولئك ما ياكلون فی بطونهم

الانار . (46)

بے شک وہ لوگ جو اللہ کی آیات کو تھوڑی تھوڑی قیمت پر بیچتے ہیں وہ اپنے پیٹوں میں

آگ بھرتے ہیں۔

اسی طرح قرآن حکیم کی کئی اور آیات میں مندرجہ بالا مضمون بیان ہوا ہے جو بنیادی طور پر علمائے سُو کے گھناؤنے کردار کی نشاندہی اور ان کے انجام بارے میں ہیں۔ حضرت باہو کے کلام میں ان کے عہد علمائے سو اور درباری ملاؤں کے کردار کچھ اس طرح ہے۔

حافظ پڑھ پڑھ کرن، تکبر ملاں کرن وڈیائی ہو

ساون مانہ دے بدلاں وانگوں، وتن کتاباں چائی ہو

تھے ویکھن چنگا چوکھا، پڑھن کلام سوائی ہو

دوئیں جہانیں مٹھے باہو، جنہاں کھا دھی و بیچ کمائی ہو (47)

شاعر کی صوفیانہ دانش، جس کو بعض دانشوروں نے دیہاتی دانش (Vidom) قرار دیا ہے، ملاحظہ

کیجیے۔

چڑھوے چناں تے کر و شنائی، ترا ذکر کریندے تارے ہو

گلیاں دے وچ پھرن نماں، لعلاں دے و نجارے ہو

شالا مسافر کوئی نہ تھیوے ک، ککھ جنہاں تھیں بھارے ہو

تاڑی مارا ڈانہ باہو، اسیں آپے اڈن ہارے ہو (48)

نال کسنگی سنگ نہ کریے گل نوں لاج نہ لایئے ہو

تھے، تر بوز، مول نہ ہوندے، توڑے توڑے مکے لے جائیئے ہو

کاں دے بچے ہنس نہ تھیندے، توڑے موتی چوگ چنگا پیئے ہو

کوڑے کھو نہ مٹھے ہوندے باہو، توڑے سے مناں کھنڈ پائیئے ہو (49)

دل دریا سمندروں ڈوگھے، کون دلاں دیاں جانے ہو

وچے بیڑے، وچے جھیڑے، وچے و جھ مہانے ہو

چوداں طبق دلے دے اندر، تمبو واگوں تانے ہو

جیہڑا دل دا محرم باہو، سوئی رب پچھانے ہو (50)

حضرت سلطان باہو کے کلام کے حوالے سے ایک بہت بڑی زیادتی یہ ہوئی ہے کہ رچناوی لہجے سے ناواقف کلام باہو کے اکثر مرتبین نے اسے ماجھی پنجابی لہجے کے الفاظ و اصوات کے ساتھ خلط ملط کر دیا ہے جس کی وجہ سے اوزان میں بھی فرق آیا ہے اور مفہام و معانی کہیں سے کہیں جا پہنچے ہیں۔ مثلاً مندرجہ بلا بند ہی میں ملاحظہ کیجیے، رچناوی لہجے میں ”ڈوگھے“ بولا جاتا جاتا ہے جبکہ گانے والے اور کئی مرتبین نے اسے ”ڈوگھے“ لکھا ہے اور پڑھا ہے، اسی طرح لفظ ”وچھ“ کو ”وچھ“ لکھا اور پڑھا جاتا ہے جو غلط ہے، اسی کی کئی اور مثالیں بھی دی جاسکتی ہیں۔ اسی طرح کلام باہو کے کئی شارحین نے فاش اغلاط کی ہیں۔ لہجے اور زبان سے عدم واقفیت کی بنا پر الفاظ کا مفہوم کہیں سے کہیں جا پہنچتا ہے، مثلاً ”ہتھاں، تھیاں یا تھیاں“ کا رچناوی زبان میں معنی باورچی خانہ یا کھانا پکانے اور برتن رکھنے کی جگہ ہوتا ہے جبکہ اس کو لہجے سے ناواقفین

القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (229)

ہاتھ یا 'جگہ' سمجھتے ہیں، 'جاں' کا معنی 'جب' ہے جبکہ اس کا مطلب 'جان' سمجھا جاتا ہے اور لفظ 'بھی' کا معنی 'اور زیادہ ہو جانا یا بڑھ جانا' ہے جبکہ لہجے سے ناواقف اس کا مطلب اردو والا 'بھی' سمجھتے ہیں، حضرت باہو کا فقرہ 'بھی طالب ہوون زردے ہو' اسی کی نمائندگی کرتا ہے۔ علیٰ ہذا القیاس اس طرح کے دیگر درجنوں الفاظ کی مثالیں دی جاسکتی ہیں، جن کے غلط معنی کیے جاتے ہیں۔ ضرورت اس امر کی ہے کہ صحیح لہجے کے ساتھ اس کے اصوات و معانی کا درست ادراک کر کے کلام باہو کو ترتیب دیا جائے۔ اور پھر اسی طرح رائج کیا جائے۔ یہ جہاں شاعر کا حق ہے وہیں اس لافانی کلام سے کما حقہ استفادہ کرنے کا درست طریقہ بھی۔

تاریخ تصوف اس بات پر گواہ ہے کہ صوفیاء اپنے زمانے میں رائج تمام دینی و دنیاوی علوم سے بدرجہ کمال واقف ہوتے ہیں، چنانچہ بے علم صوفی کے بارے میں یوں اظہار خیال فرماتے ہیں:

علموں باجھ جو فقر کما دے، کافر مرے دیوانہ ہو

سے ورہیاں دی کرے عبادت، رہے اللہ توں بیگانہ ہو

غفلت توں نہ کھلسن پردے، دل جاہل بت خانہ ہو

میں قربان تہاں توں باہو، جھاں ملیا یار یگانا ہو (51)

اس بحث سے یہ ثابت ہوا کہ حضرت سلطان باہو علم، علماء اور شریعت کے مخالف قطعی طور پر نہیں تھے۔ وہ بھی صوفیاء و سالکین کے اس قبیلے سے تعلق رکھتے تھے جو راہ طریقت پر چلنے کے لیے علم کے حصول اور شریعت کی پاسداری کو از حد ضروری سمجھتے تھے۔ علمائے سوادر منافقت پر مبنی رویے جنکو مفاد پرستوں نے ہمیشہ علم دوستی اور شریعت کی آڑ لے کر اپنے مفاداتِ رذیلہ کے حصول کا ذریعہ بنایا ہے، ان کی مذمت علم، علماء اور شریعت کی مخالفت نہیں ہے۔

## حوالہ جات و حواشی

- (1) قریشی، عبدالغفور، پنجابی ادب دی کہانی، پنجابی ادبی بورڈ، لاہور، ص 258،  
ممتاز بلوچ، ہودے بیت، کلام تے حیاتی حضرت سلطان باہو، سانجھ، لاہور، ص 12  
پاکستان کے صوفی شعراء اکادمی ادبیات پاکستان، ص 133
- (2) حضرت سلطان باہو، رسالہ رُوحی، شبیر برادرزادہ بازار لاہور، ب ت
- (3) اقبال صلاح الدین (مرتب) لعلی دی پنڈ، ص ۵۰۴۔
- (4) مثلاً شاہ ولی اللہ، سید ابوالاعلیٰ مودودی اور دیگر کئی بزرگ
- (5) سید اولاد علی گیلانی، اولیائے ملتان، ص ۲۳۹
- (6) ڈاکٹر لاجوئی کرشن رام، پنجابی دے صوفی شاعر، پنجابی ترجمہ، ص ۷۱، (حاشیہ)
- (7) سلطان حامد، مناقب سلطانی، اردو ترجمہ، ص ۳۳-۴۴۔
- (8) سلطان باہو محکم الفقراء، خورد، اردو ترجمہ اللہ والے تاجرتب ملک چن دین، لاہور، ص ۱۸،
- (9) ایضاً ۴۵۔
- (10) محمد اقبال محمد، ابیات حضرت سلطان باہو، شیخ محمد بشیر اینڈ سنز اردو بازار لاہور، ص ۱۲۶۔ سلطان باہو،  
الطاف علی، ابیات باہو، ص
- (11) سلطان باہو شیخ الاسرار، اردو ترجمہ، ص ۳
- (12) محمد اقبال محمد، ابیات حضرت سلطان باہو، ص ۲۰۱
- (13) ایضاً، ص ۲۰۲
- (14) ایضاً، ص ۲۰۳
- (15) قاضی جاوید، پنجاب کے صوفی دانشور، فکشن ہاؤس لاہور، ۲۰۰۵ء، ص ۱۵۱
- (16) سلطان باہو محکم الفقراء، خورد، اردو ترجمہ، ص ۲۹
- (17) ایضاً، ص ۲۳، ۲۴
- (18) ایضاً
- (19) اقبال محمد اقبال، ابیات باہو، ص ۸۸، ۱۲۰، ۱۲۲، ۱۳۷، ۱۵۵، ۲۰۴۔
- (20) سلطان باہو کلید التوحید کلاں، اردو ترجمہ، ص ۳۷۔
- (21) سلطان باہو، عین الفقراء، اردو ترجمہ، ص ۲۵۔
- (22) سلطان باہو، کشف الاسرار، اردو ترجمہ، ص ۱۶۔
- (23) سلطان باہو، بیدار، اردو ترجمہ، ص ۵۵-۵۶۔
- (24) ایضاً، ص ۵۶

القلم... دسمبر ۲۰۱۳ء علم، علماء، شریعت اور طریقت کے حوالے سے حضرت سلطان باہو کے نظریات (231)

- (25) سلطان باہو، توفیق ہدایت، اردو ترجمہ، ص ۸۔
- (26) سلطان باہو، حجت الاسرار، اردو ترجمہ، ص ۱۷۔
- (27) سلطان باہو، کلید التوحید کلاں، اردو ترجمہ، ص ۲۵۷-۲۵۸۔
- (28) سلطان باہو، الطاف علی، ابیات باہو، ص ۱۶۵۔
- (29) ایضاً، ص ۲۹۳۔
- (30) سلطان باہو، حجت الاسرار، ص ۱۲۔
- (31) ایضاً، ص ۱۳۔
- (32) ایضاً، ص ۱۲۔
- (33) سلطان باہو، کلید التوحید کلاں، ص ۷۔
- (34) سلطان باہو، عین الفقراء، ص ۷۵۔
- (35) سلطان باہو، کلید التوحید کلاں، ص ۱۰۔
- (36) ایضاً، ص ۱۹۰۔
- (37) سلطان باہو، التوحید کلاں، ص ۱۷۵۔
- (38) قاضی جاوید، پنجاب کے صوفی دانشور، ص ۱۲۵-۱۶۵
- (39) محمد اقبال محمد، ابیات باہو، ص ۱۵ - ممتاز بلوچ، ہودے بیت، سانچہ، لاہور، ۲۰۰۷ء، ص ۱۷۹
- (40) محمد اقبال محمد، ابیات باہو، ص ۶۶، ممتاز بلوچ، ہودے بیت، ص ۲۰۳
- (41) محمد اقبال محمد، ابیات باہو، ص ۶۲، ممتاز بلوچ، ہودے بیت، ص ۲۰۳
- (42) بخاری، سید تنویر، اسلامی اخلاق و تصوف، ایور نیو بک پبلس اردو بازار، لاہور، ص ۱۵۰، ۱۵۱
- (43) محمد اقبال محمد، ابیات باہو، ص ۸۳، ممتاز بلوچ، ہودے بیت، ص ۲۰۹
- (44) سورة الجمعة: ۶۲: ۵
- (45) سورة البقرہ: ۲: ۲۱
- (46) سورة آل عمران: ۳
- (47) محمد اقبال محمد، ابیات باہو، ص ۹۳، ممتاز بلوچ، ہودے بیت، ص ۲۱۹
- (48) محمد اقبال محمد، ابیات باہو، ص ۹۱، ممتاز بلوچ، ہودے بیت، ص ۲۱۹
- (49) محمد اقبال محمد، ابیات باہو، ص ۱۹۷
- (50) محمد اقبال محمد، ابیات باہو، ص ۹۵، ممتاز بلوچ، ہودے بیت، ص ۲۲۲
- (51) محمد اقبال محمد، ابیات باہو، ص ۱۳۸، ممتاز بلوچ، ہودے بیت، ص ۲۸۲